

தேவாரம்

நாமார்க்கும் குடியல்லோம் நமனை அஞ்சோம்
நரகத்தில் இடர்ப்படோம் நடலை இல்லோம்
ஏமாப்போம் பிணியறியோம் பணிவோம் அல்லோம்
இன்பமே எந்நாளும் துன்பம் இல்லை
தாமார்க்கும் குடியல்லாத் தன்மை யான
சங்கரன்நற் சங்கவெண் குழையோர் காதிற்
கோமாற்கே நாமென்றும் மீளா ஆளாய்க்
கொய்ம்மலர்ச்சே வடிஇணையே குறுகி னோமே.

– திருநாவுக்கரசர்

பொருள் : எவர்க்கும் ஆட்படாத் தன்மையன் சங்கரன்; அழகிய வெண்மையான சங்கினைக் காதிற்குழையாகக் கொண்டவன்; அத்தகு தலைவனுக்கே மீளா அடிமைகொண்டோம். அன்றலர்ந்த மலருக்கு ஒப்பான சிவந்த திருவடிகளை அடைந்தோம். ஆதலால், நாம் எவர்க்கும் அடிமையில்லை; நமனுக்கும் அஞ்சமாட்டோம்; நரகத்தினுள் செல்லோம்; என்றும் துயர்ப்படமாட்டோம்; இறைவனின் பாதுகாப்பில் உள்ளோம். பிணி இதுவென அறியோம்; யாரிடத்தும் சென்று பணிந்து நில்லோம்; எந்நாளும் இன்பமே அன்றித் துன்பம் இல்லை.

சொற்பொருள் : இடர் – துன்பம்; ஏமாப்பு – பாதுகாப்பு; பிணி – நோய்; நடலை – துன்பம்; சேவடி – இறைவனின் செம்மையான திருவடிகள்; நமன் – எமன்.

இலக்கணக்குறிப்பு : நற்சங்கு, வெண்குழை – பண்புத்தொகைகள்; மலர்ச்சேவடி – உவமைத்தொகை; மீளா ஆள் – ஈறுகெட்ட எதிர்மறைப் பெயரெச்சம்.

பிரித்தறிதல் : பிணியறியோம் – பிணி + அறியோம்; எந்நாளும் – எ + நாளும்; நாமென்றும் – நாம் + என்றும்.

ஆசிரியர் குறிப்பு : திருநாவுக்கரசர் திருவாமூரில் பிறந்தவர். பெற்றோர் புகழனார், மாதினியார். இவரது தமக்கையார் திலகவதியார். திருநாவுக்கரசருக்குப் பெற்றோர் இட்டபெயர் மருணீக்கியார். இவருக்குத் தருமசேனர், அப்பர், வாகீசர் என்னும் வேறு பெயர்களும் உண்டு. இவரது நெறி தொண்டு நெறி.

சைவ அடியார்களை நாயன்மார்கள் என்று வழங்குவர். இவர்கள் அறுபத்து மூவர். சைவ சமயக் குரவர் நால்வருள் ஒருவர் திருநாவுக்கரசர். இவர்தம் பாடல்கள் தேவாரம் எனப் போற்றப்படுகின்றது. இவர் தாண்டகம் பாடுவதில் வல்லவர் ஆதலால், இவர் தாண்டகவேந்தர் எனவும் வழங்கப்படுகிறார்.

இவரது காலம் கி.பி. ஏழாம் நூற்றாண்டு. திருவாமூர், கடலூர் மாவட்டம் பண்ணுருட்டியை அடுத்துள்ளது.

நூற்குறிப்பு : தேவாரம் என்னும் சொல்லைத் தே + வாரம் எனப் பிரித்துத் தெய்வத்தன்மையை உடைய இசைப்பாடல்கள் என்றும், தே + ஆரம் எனப் பிரித்துத் தெய்வத்திற்குச் சூட்டப்பெற்ற பாமாலை என்றும் கூறுவர்.

சைவத் திருமுறைகள் பன்னிரண்டனுள் முதல் ஏழும் மூவர் தேவாரம். திருநாவுக்கரசர் பாடி அருளிய பாடல்கள் நான்கு, ஐந்து, ஆறாம் திருமுறைகள். நமக்குப் பாடமாக அமைந்துள்ள பாடல் திருநாவுக்கரசர் அருளிய ஆறாந்திருமுறையில் உள்ளது.

மாதிரி வினாக்கள்

அ) புறவய வினாக்கள்

1. கோடிட்ட இடங்களை நிரப்புக.

அ) திருநாவுக்கரசரின் தமக்கையார் _____ ஆவார்.

ஆ) திருநாவுக்கரசர் அருளிய பாடல்கள் _____ என வழங்கப்படுகிறது.

2. உரிய விடையைத் தேர்ந்தெழுதுக.

அ) திருநாவுக்கரசர் காலம் _____ ஆம் நூற்றாண்டு.

1. கி.பி. 12 2. கி.பி. 7 3. கி.பி. 9

ஆ) 'நாமார்க்கும் குடியல்லோம்' என்னும் பாடல் _____ 'அச்சமில்லை அச்சமில்லை' எனப் பாடத் தூண்டியது.

1. பாரதிதாசனை 2. சுரதாவை 3. பாரதியாரை

ஆ) குறுவினாக்கள்

1. தேவாரம் - பொருள் எழுதுக.
2. சிவபெருமான் எத்தன்மையன் என நாவுக்கரசர் கூறுகிறார்?

இ) சிறுவினாக்கள்

1. திருநாவுக்கரசர் - சிறு குறிப்பு எழுதுக.
2. இறைவன் திருவடியை வணங்குகின்றவருக்குக் கிடைக்கும் நன்மைகள் யாவை?

தமிழகத்தில் விடுதலை வேட்கைக் கனலைத் தம் வீறுகொண்ட பாக்களால் மக்களைத் தட்டியெழுப்பியமகாகவிபாரதியின் "அச்சமில்லை! அச்சமில்லை!" எனும் பாடலுக்கு முன்னோடி இத்திருத்தாண்டகப் பாடலே.